

Kif Bdiet il-Pika bejn San Ġużepp u San Anard f'Hal Kirkop



Kitba ta' Dr. Simon Mercieca

Nota Editorjali

L-istudju storiku li ser jipprezentalna Dr. Simon Mercieca, ser jifta' dawl ġdid fuq dak li għal ħafna generazzjonijiet kien it-twemmin komuni fir-raħal tagħna. Huwa għalhekk li, dak li għal ħafna snin kien u għadu meqjus bħal 'ovvju', ser jiġi sfidat b'fatti nteressanti bbażati fuq sigħat twal ta' riċerka. Dr. Mercieca ser jagħmel dan billi jmur f'ras il-għajn; u għaldaqstant jibda mill-propja għeruq tal-kwistjoni kollha, sabiex minn hemm jimxi tul is-snin segwenti u jiżvolgi l-aktar elementi rilevanti għal din ir-riċerka.

Dan l-istudju ser jagħtina wkoll ir-raġunijiet wara ċertu tradizzjonijiet u realtajiet li għadna ngħixuhom sa llum, u li wħud minnhom imorru lura għal saħansitra 130 sena ilu. Fost l-oħrajn ser jissemmew ukoll punti nteressanti dwar l-oriġini tal-baned f'raħalna, u li għalhekk ser ikompli jiddgħajfu ċertu opinjonijiet storiċi li huma kompletament żbaljati u nfondati.

L-istorja tat-twaqqif tal-Fratellanza ta' San Ġużepp għad trid tinkiteb u nispera li nsib il-ħin biex nagħti sehmi f'din il-kitba. L-importanza tagħha ġejja mill-fatt tax-xogħol li kien għamel il-mibki Jeremy Boissevain fuq dan ir-raħal. Għalhekk, bħala akkademiku jinteressani nara jekk il-premessi ta' Boissevain għandhomx għeruq u validazzjoni storika. Dan wassalni biex nibda riċerka fuq Hal Kirkop li kienet in parti mbuttata mill-kollega tiegħi fl-Università, il-Professor Orazju Vella. Kont anki tajtu żewġ artikli dwar l-istorja ta' dan ir-raħal għal ktieb li ħa ħsieb jeditja. Wara kont ġejt avviciinat minn Angelo Schembri biex niżviluppa aktar dan is-sugġett u aċċettajt li nkompli nfitteb dwar l-istorja tad-devozzjoni lejn San Ġużepp f'Hal Kirkop. Sa issa lestejt mill-bidu tal-parroċċa sal-1900. Bħala storiku, il-ħidma tiegħi kienet ibbażata fuq id-dokumenti storiċi u hawn fejn ħadt l-ikbar sorpriża.

Minn meta Jeremy Boissevain kiteb il-ktieb tiegħu 'Saints and Fireworks', il-pika bejn San Ġużepp u San Anard f'Hal Kirkop kienet titqies bħala eżempju tal-festa partiti f'Malta. Dawk kollha li sa ftit ilu kienu jftakru lil Dun Ġużepp Barbara, kollha jfakkruh bħala

Ġużeppin akkanit. Naħseb li Barbara stess xtaq li jibqa' mfakkar bħala galoppin tal-Festa ta' San Ġużepp f'dan ir-raħal.

Bħala tifel li trabbejt f'Raħal Ġdid, l-istejjer li kont nisma' dwar Barbara kienu f'dan is-sens. Ir-raġuni għala kont qed nismagħhom kienet ġejja mill-fatt, li l-kappillan li laħaq wara Barbara, kien minn Raħal Ġdid u spicċa kappillan Raħal Ġdid wara li serva b'suċċess f'Hal Kirkop. Qed nirreferi għal Francesco

Xuereb, li twieled iż-Żejtun iżda trabba u ħa l-ewwel quddiesa tiegħu f'Raħal Ġdid.

Francesco Xuereb kien mitqies bħala qassis ideali biex imur Hal Kirkop. Wara parrokkat ta' aktar minn 50 sena, il-kurja riedet qassis żagħżuġ u ta' rieda soda u kuragguż biex imur imexxi din il-parroċċa żgħira. Fi kliem ieħor, riedu qassis kapaċi biex jibdel ir-rota. Xuereb kellu persuntu tgħinu. Kien twil, mibni u b'saħħtu u wieħed minn dawk li ma jdawwarx il-fehma tiegħu malajr.

Xuereb ma kienx xi wieħed li jhobb ħafna l-festi ta' barra u m'għandix dubju li dawn batew fi żmienu f'Hal Kirkop. Naħseb li ma tantx kien interessat li jqajjem il-festa ta' San Leonardu iżda li jnaqqas



Il-Kappillan Dun Ġużepp Barbara D.D. – raġhaj tal-Parroċċa ta' Hal Kirkop għal 56 sena shaħ, benefattur kbir tal-Parroċċa Koppja u tal-Fratellanza ta' San Ġużepp



mill-importanza li l-Festa ta' San Ġuzepp kienet ħadet sa issa. Dan għamlu mhux għax hu kellu xi animożità personali mal-fazzjoni f'dan ir-raħal li kienet taħdem għal din il-festa, iżda minħabba l-Konċilju Reġjonali li kien sar u d-direzzjoni li kienet ħarget minnu. Il-ħsieb kien ċar. Il-festi sekondarji kellhom jispiċċaw u jkunu promossi biss il-festi prinċipali.

Iżda f'Hal Kirkop mhux la kemm twaqqaf il-Festa ta' San Ġuzepp. Għalhekk dak li għamel Xuereb kien li jitfa' l-enfasi fuq il-knisja u dan għamlu billi beda l-proġett tat-tneħħija tal-oqbra u minflok jagħmel il-pavimentar. Għal bidu ma kienx sab voluntiera. Kien litteralment beda jnaddafhom hu b'idejh waħdu. Apposta kien ħalla l-bieb tal-knisja miftuħ. Meta rawh jaħdem, in-nies bdew ġejjin biex jgħinuh. Kienet l-ewwel azzjoni tiegħu biex jirbaħ il-qlub tal-Koppin.

Imbagħad beda jaħdem biex iqawwi l-festa ta' San Leonardu. Minħabba f'hekk hu mitqies bħala aktar li kien ma' dan il-qaddis milli ma' San Ġuzepp. Ir-raġuni kienet li hu ried isaħħaħ it-titular. Żgur li Xuereb kien mitqies bħala suċċess f'Hal Kirkop mal-Kurja tant li ngħata promozzjoni u ntbagħat kappillan f'pajjiżu Raħal Ġdid fejn ġie mogħti l-inkarigu li jispiċċa l-bini tal-knisja parrokkjali, proġett li kien inqabad fil-pika bejn fazzjonijiet ta' natura politika. Il-bini tal-knisja nqabad fil-pika tal-partiti politiċi, l-ewwel bejn il-kurrenti Nazzjonalisti u dawk Stricklandjani u wara l-gwerra bejn dawk Laburisti u Nazzjonalisti. Bl-esperjenza li kien akkwista f'Hal Kirkop, Xuereb deher l-aħjar għażla għal dan ir-raħal. Fuq kollox, ma tħallewx fi żmienu u f'ta' warajh jikbru festi oħra, fosthom dik lejn San Ġuzepp f' Raħal Ġdid.

Tant kemm kien il-parrokkat ta' Xuereb meqjus suċċess, li meta ntbagħat Raħal Ġdid kien jingħad li ntbagħat f'parroċċa li f'dak iż-żmien, fi triq waħda tagħha, jiġifieri Strada Loggia, li kienet tinkludi dik il-ħabta l-parti li illum hija magħrufa bħala Triq l-Arkata u Triq Ġuzè Damato, kellha fiha n-nies kollha li kienu joqgħdu f'Hal Kirkop.

Żgur li wara li Xuereb telaq minn Hal Kirkop kien zamm rabta mal-festa ta' San Leonardu. Perezempju, bħala tifel niftakar lin-nies jtkellmu fis-sagristija ta' Raħal Ġdid dwar meta l-pedestall ta' San Leonardu, li kien sar f'Bolzano, kien għamel xi żmien fil-garaxx personali li Xuereb kellu mad-dar, wara l-knisja f'Raħal Ġdid.

Smajt stejjer minn qassisin differenti jirrakkontaw dak li kien sar parti mill-memorja kollettiva jiġifieri


kemm Barbara kien paladin kbir tal-Festa ta' San Ġuzepp. Il-piki kienu qawwijin ħafna. Perezempju, fil-festa liturgika tat-Tre Re, il-Kappillan kien u għadu jħabbar il-festi maġġuri tal-knisja u jgħid meta dawn kienu ser jaħbtu u magħhom kien iżid iċ-ċelebrazzjoni tal-festi fil-parroċċa tiegħu. Din it-tħabbira għadha ssir sal-lum. Fi żmien Barbara, meta din it-tħabbira kien jagħmilha hu, kien jagħti t-titli kollha lil San Ġuzepp fosthom dawk ta' Patrun tal-Knisja Universali, Missier Puttattiv ta' Kristu, Għarus Kastissimu ta' Marija, eċċ. Meta kien jiġi mbagħad għal San Leonardu u l-festa tiegħu f'Novembru, kien jgħid biss San Leonardu, jieħu pawsa, u wara jlissen il-kelma mkarkra abbati. B'hekk in-nies jassoċċjaw lil dan il-qaddis mhux ma' mexxej ta' monasteru, iżda

mat-tifel, jew aħjar l-abbati li l-qassis ikollu miegħu jgħinu fil-quddies. Jingħad ukoll li ġieli neħħa l-fjuri minn quddiem San Leonardu jew xi qaddis ieħor u qegħdom quddiem San Ġuzepp.

Qed ngħid dawn l-istejjer għaliex din hija l-memorja li waslitilna ta' dan il-qassis f'Hal Kirkop, iżda hija memorja marbuta mal-istejjer matul is-seklu għoxrin. Naħseb ukoll li din kienet il-memorja li l-istess Barbara ried iwassal tiegħu nnifsu, iżda din m'hijiex l-istorja kollha. Hija biss parti mill-istorja. Fil-fatt id-devozzjoni lejn San Ġuzepp ma kinitx il-vera raġuni għall-firda jew qasma li seħħet f'Hal Kirkop u l-anqas ma kien Barbara li beda din id-devozzjoni.

Din il-perċezzjoni żbaljata ġejja mill-fatt li din l-istorja dejjem inkitbet fuq il-memorja kollettiva u għalhekk kulħadd jikteb skont l-istejjer li jkun sema'. Meta ġejt biex infittex l-origni ta' din il-firda, sibt li l-Fratellanza ta' San Ġuzepp ma kellha x'taqsam xejn magħha. L-inkwiet inqala' bejn il-Kappillan u l-viċi tiegħu, Dun Mikiel Ellul. Il-kwistjoni l-anqas kienet il-festa jew id-devozzjoni ta' San Ġuzepp, iżda kif il-parroċċa ta' Hal Kirkop kellha torganizza l-festa jew tfakkar id-dehriet tal-Madonna ġewwa Lourdes. Din il-kwistjoni tferrxet u spiċċat għieda li ddaħħlu fiha l-familji kollha tar-raħal.

Forsi dan li qed ngħid jidher stramb f'għajnejn dawk li qegħdin jaqraw din l-istorja għaliex illum Hal Kirkop ma' għandu l-ebda tradizzjoni ta' festa tal-Madonna ta' Lourdes anki jekk jidher ċar, li fost l-anzjani, baqa' xi għajdut dwar din il-festa tal-Madonna tal-Lourdes f'Hal Kirkop u jirreferi għalih Pawlu Azzopardi f'artiklu li kien kiteb fuq il-programm tal-festa ta' San Ġuzepp tal-2011.



Dun Mikiel Ellul saċerdot Koppin u protagonist ewlieni mal-Kappillan Barbara biex seħħet il-qasma bejn il-partiti tal-festi f'Hal Kirkop

Aktar jidher stramb jekk ngħid li din il-kwistjoni bdiet madwar l-artal Tal-Grazzja li jinsab fil-kursija quddiem l-artal ta' San Ġuzepp. Fuq kollox, jidher aktar stramb jekk ngħid, li meta wasal Barbara Ħal Kirkop, hu daħal bit-tir biex ikompli jkabbar il-festa ta' San Leonardu, li magħha ma kien hemm marbut l-ebda partit imma li minħabba problemi kbar finanzjari kienet marret ħafna lura.

Fil-verità l-festa tar-raħal kienet marret lura fi żmien il-parrokat ta' Dun Ġuzepp Vella. Ir-raġuni kienu l-fondi finanzjarji tal-parroċċa. Dawn kienu ħżiena ħafna u l-anqas kienu jippermettu li ssir festa bihom. Id-dħul naqas minħabba li l-impjgħax li l-knisja ta' Ħal Kirkop kienet qed iddaħħal mill-entitattijiet li kellha, bħal bini u artijiet, baqa' tal-istess ammont kif kien fi żmien il-kavallieri. Il-faqar kien żdied sew f'Malta fl-ewwel nofs tas-seklu dsatax. Fuq kollox, id-dħul kien marbut mal-iskudi u dawn bdew jitilfu l-valur reali tagħhom.

Interessanti hu l-fatt li matul il-parrokkat ta' Dun Ġuzepp Vella reġgħet tqajmet id-devozzjoni lejn San Ġuzepp. Din id-devozzjoni kellha għeruf fondi f'Ħal Kirkop li jmorru lura għas-seklu sbatax. Minħabba dawn il-problemi ta' flus, anki din il-festa kienet qed tmut. Izda fi żmien Vella, San Ġuzepp kien iddikjarat Patrun Universali tal-Knisja. Dan wassal biex Dun Ġuzepp Vella jerga' jqajjem id-devozzjoni lejn dan il-Qaddis f'Ħal Kirkop, izda qatt ma għamlu fuq livell tal-festa ta' San Leonardu jew it-tliet festi magġuri f'dan ir-raħal, li kienu l-Milied, San Benedittu u

Corpus Christi. Minflok, kien ikun iċċelebrat fuq il-livell tal-festa tal-Għid il-Kbir, dik tal-Assunta u Pentekoste. Biss il-Festa ta' San Ġuzepp, mal-festi l-oħra msemija kienet tieħu ħsieb li tagħmilhom il-*Veneranda Lampada*, jiġifieri, l-istruttura fil-knisja ta' Ħal Kirkop li fost l-oħrajn kienet anki tieħu ħsieb il-festa ta' San Leonardu u t-tlieta l-oħra magġuri.

Wara Dun Ġuzepp Vella laħaq bħala kappillan Dun Ġwann Bonnici. Dan kien għamel l-ewwel pass biex iqawwi mill-ġdid il-festa ta' San Anard. Saħansitra kien għab l-ewwel statwa biex tintuża fil-purċissjoni ta' dan il-qaddis. Izda l-parrokkat tiegħu kien qasir ta' sena biss. Warajh gie Dun Ġuzepp Barbara b'tir li jkompli fuq il-passi ta' Dun Ġwann Bonnici.

Barbara kien qassis jipprometti u ġej minn familja tat-tajieb. Għalhekk seta' jintbagħat mill-kurja f'parroċċa li kienet mitqiesa fqira ħafna. Ħal Kirkop kellu jkun għalih l-ewwel targa f'mixja jew karriera li kellha tkun waħda brillanti.

Kif wasal Kappillan, Barbara kellu jħabbat wiċċu mal-finanzi ħżiena tal-knisja li ma kienu qed jippermettu li jagħmel xejn. L-anqas kien hemm vestwarju liturgiku aħseb u ara flus biex jagħmel festa ta' San Anard u t-tliet festi l-oħra marbuta miegħu. B'hekk ħa f'idejh l-amministrazzjoni tal-finanzi tal-knisja. Dawn kienu frammentati u mferrxa. Hu għabarhom kollha flimkien biex johloq dħul globali wieħed ħalli jkun jista' jagħmel xi ħaġa. Is-sistema qabel kienet, li kull entità jkollha d-dħul tagħha separat u dan jibqa' separat u kull nefqa ssir skont l-intenzjoni

li għalih twaqqaf dak id-dħul. F'din is-sistema meta jagħmel id-dejn, anki meta għabarhom flimkien, xorta waħda baqa' jkollu żbilanċ. Bħala kappillan u prokuratur tal-*Veneranda Lampada*, beda jidhol garanti personalment għad-dejn li kien qed isir.

L-ewwel ħaġa li għamel Barbara kif laħaq kappillan kienet li solva problema taħraq tal-Fratellanza tas-Sagrament wara li din il-Fratellanza kienet ordnat standard irrakkmat fuq damask aħmar mingħand oħt il-kappillan Vella u ma ħallsuħiex. Kien skandlu kbir dik il-ħabta meta oħt il-Kappillan Vella ħadet il-Fratellanza tas-Sagrament fil-qorti ċivili u rebħet il-kawża.

Fi żmien Vella kienu nbnew iż-żewġ kampnari fuq il-faċċata



Dehra sabiħa tal-Knisja ta' Ħal Kirkop armata għall-festa parrokkjali fil-bidu tas-seklu għoxrin. Ta' interess partikolari huwa l-artal Maġġur imzejjem bil-ventartal, statwi tal-Patrijarki, gandlieri u kanupew kollha tal-Fratellanza ta' San Ġuzepp. Fil-każ tat-tużell, kien u għadu jintrama dak li ħallas il-benefattur Franġisku Cassar ta' Qantarejn.

tal-knisja. Barbara temm ix-xogħol u xtara żewġt iqniepen mingħand il-Parroċċa tal-Furjana. Irnexxielu jdaħħal lill-Parroċċa tal-Furjana minn għajn il-labra għaliex uża l-iżvalutar tal-munita tal-iskudi mal-isterlina biex b'hekk il-prezz jiġi b'irħas. Wieħed irid jiftakar, li sa tmiem is-seklu dsatax, il-flus ta' żmien l-Ordni tal-kavallieri ta' San Ġwann kienu għadhom munita valida u fl-idejn. Mill-1880 'il quddiem kibret il-ħidma biex dawn il-flus jonqsu u jispiċċaw. Il-valur tagħhom mal-isterlina beda dejjem jitbaxxa. Barbara xtara l-qniepen bl-iskudi mingħajr ma rabat il-valur tal-iskudi mal-isterlina. Hu ħallas nofshom u l-bqija baqgħu dejn bil-valur tal-iskudi dejjem nieżel. Minflok, uża l-flus li kien fadallu biex iħallas il-qniepen, intużaw biex jagħmel opri oħra fil-parroċċa. Imn'Alla li f'dan il-perjodu, kwistjonijiet bħal dawn bejn il-parroċċi ma setgħux jitlejgħu quddiem qorti ċivili, iżda riedu bil-fors ikunu trattati quddiem qorti ekkleżjastika, għaliex kieku Barbara kien jispiċċa ħażin.

Bħalma kien il-każ tas-suċċessur tiegħu Xuereb, li bih bdejt dan ir-rakkont, Barbara fittex fil-bidu tal-karriera tiegħu ta' kappillan li jgħib lil Ғal Kirkop aktar fil-konswetudnijiet ta' Ruma. Hawn fejn jibda l-inkwiet. Wieħed irid jifhem il-kuntest taż-żmien li fih Barbara qed jieħu d-deċiżjonijiet tiegħu. Barbara jasal f'Ғal Kirkop ftit wara li l-Papa Piju IX kien iddikjara fl-1854, id-Domma tat-tnissil tal-Madonna mingħajr dnuh tan-nisel. Din il-pożizzjoni ssaħħet erba' snin wara bid-dehriet tal-Madonna f' Lourdes fi Franza. F'Malta, din id-domma kellha effett kbir. Fl-Imqabba kibret il-festa tal-Madonna tal-Ġilju u fil-Qrendi, ddaħħlet dik tal-Madonna ta' Lourdes. Magħha kien hemm id-dikjarazzjoni ta' San Ġużepp bħala Patrun Universali tal-Knisja fit-8 ta' Dicembru 1870.

Dak li jagħmel Barbara f'għieħ San Ġużepp kien li għab statwa żgħira tal-qaddis u wara saret Fratellanza f'għieħu iżda bħala ċelebrazzjonijiet lejn San Ġużepp baqa' kollox isir kif kien isir fi żmien il-kappillan Vella. Meta tiġi quddiemu l-proposta ta' fratellanza għdida, Barbara ħass il-bżonn għar-riformi f'dan il-qasam. Ikunu dawn ir-riformi li ser iġibu l-ewwel inkwiet bejnu u l-viċi tiegħu li kien jieħu ħsieb il-fratellanza tar-Rużarju. Fuq kollox il-Fratellanza ta' San Ġużepp ma kinitx l-unika fratellanza li twaqqfet f'dik il-ħabta. Ftit wara titwaqqaf dik li kienet tissejjaħ Unjoni Pija biex tieħu ħsieb il-festa tal-Qalb ta' Ġesù.

Fuq kollox Barbara aċċetta t-twaqqif tal-Fratellanza ta' San Ġużepp bil-patt u l-kundizzjoni li l-fratelli jkunu marbuta ma' statut fl-operat tagħhom. Dawk li riedu jwaqqfuha, ma kellhomx oġġezzjoni għal din it-talba. Sa hawn xejn kbir. Iżda Barbara mar pass lil hinn u fittex li ż-żewġ fratellanzi oħra eżistenti

f'Ғal Kirkop, jiġifieri dik tas-Sagrament u tar-Rużarju jkollhom statut ukoll. Dawn kien għadhom bla statuti.

B'hekk mar fuq ir-retturi tal-Fratellanzi tar-Rużarju u tas-Sagrament u pproponielhom jew aħjar imponielhom statut. Tas-Sagrament aċċettaw mill-ewwel. Iżda dawk tar-Rużarju ma ridux jisimgħu li jkollhom statut li jirregolarizza l-ħidma tagħhom, anki jekk dan l-istatut kellu jkun finalment maqbul mill-membri stess. Il-fratelli tar-Rużarju iprotestaw għaliex ħassew li bl-istatuti issa ser ikollhom aktar kontroll. Biex jevita l-inkwiet, Barbara bagħat l-istatuti tat-tliet fratellanzi kollha flimkien il-kurja għall-approvazzjoni.

Iżda n-niċċa li ser tagħti n-nar ser tkun kwistjoni purament reliġjuża bejn Barbara u l-viċi tiegħu Dun Mikiel Ellul. Dan Ellul kien ħa l-quddies a fit-18 ta' Diċembru 1886 u minn wara din id-data jibda l-inkwiet. Ellul kien il-prokuratur tal-Fratellanza tar-Rużarju. F'Ғal Kirkop din il-fratellanza kellha żewġ festi. L-ewwel waħda kienet f' Settembru. It-tieni waħda kienet f' Mejju. Tal-ewwel kienet tiġi ċelebrata fuq l-artal tal-Madonna tar-Rużarju li sa llum jinsab fil-kappellun xellugi tal-knisja. Il-festa ta' Mejjun kienet tkun iċċelebrata fuq l-artal tal-Grazzja. Minn żmien Vella kien qed tkun assoċjata biex tfakkar id-dehriet tal-Madonna għewwa Lourdes.

L-inkwiet ma' Ellul beda minħabba li wara li sar qassis ried ibiddel il-mod ta' kif tkun iċċelebrata l-festa tal-Madonna ta' Lourdes. Ried jagħmel festa akbar. Barbara qabel miegħu li għandha titkabbar din il-festa u d-dehriet tal-Madonna għewwa Lourdes ikunu mfakkra aħjar f'Ғal Kirkop, ħalli l-Kattoliċi jkunu mħeġġa aktar biex jgħidu ir-Rużarju. Fejn ma qablux kien fuq liema artal kellha tkun iċċelebrata din il-festa. Din il-kwistjoni ħolqot glieda u firda li għadha f'Ғal Kirkop sa llum.

Barbara ried li din il-kommemorazzjoni ssir fuq l-artal tal-Grazzja, kif dejjem kien isir f' Mejjun. Ellul insista li ladarba, kien hemm il-ħsieb li titkabbar id-devozzjoni lejn il-Madonna ta' Lourdes, biex in-nies jgħidu aktar ir-rużarju f' Mejjun allura kien xieraq li din il-festa tibda tiġi mfakkra fuq l-artal tar-Rużarju u mhux aktar fuq dak tal-Grazzja.

Ellul beża' li b'din l-enfasi fuq tal-Grazzja setgħet tinħoloq festa tal-Madonna tal-Lourdes a' skapitu tal-Madonna tar-Rużarju. L-istess beża' l-kappillan Barbara, li l-festa tar-Rużarju tikber a' skapitu ta' dik ta' San Anard. Dak li ġara wara llum iġib tbissima. Kemm Barbara u Ellul ramaw l-artali rispettivi, wieħed tal-Grazzja u l-ieħor tar-Rużarju. Iż-żewġ artali armati prima u sekonda bl-ewwel u t-tieni filliera ta' gandlieri. Magħhom bħalma jiġri dejjem intrama l-magġur. Dan it-tip ta' armar mhux permess fil-knisja, għaliex ir-riti l-qodma kienu jitlobu biss biex



il-maġġur u l-artal li fuqu qed issir il-festa (flimkien ma' dak tas-sagrament) setgħu jkunu armati bl-ewwel u bit-tieni ringiela ta' gandlieri.

Il-kappillan spicċa kiteb lill-kurja fejn qalilhom li l-anqas għall-festa ta' San Leonardu ma jkun hemm daqshekk artali armati b'daqshekk gandlieri!! Barbara ammonixxa wkoll lill-kurja li din l-attitudni ta' Ellul kienet ser twassal għal qasma fir-raħal. Fuq kollox, Ellul ried li fil-festa tar-Rużarju, il-knisja tkun armata bid-damask. Barbara ma kienx kontra din il-proposta. Sa dak iż-żmien, id-damask ma kienx jintrama fil-festa tar-Rużarju. Il-Kappillan Barbara kiteb lill-kurja u qalilhom li hu jaqbel li għandu jintrama d-damask iżda mhux dak li jintuża fil-festa ta' San Leonardu u t-tliet festi l-oħra maġġuri tar-raħal, iżda dak li normalment kien jintuża fil-festa tal-Għid il-Kbir u l-festa ta' San Ġuzepp, il-Pentecoste u l-Assunta.

Ellul ma kienx kuntent. Ried li jibda juża l-istess damask tal-festa li tħallas min Frangisku Cassar fl-1877. B'hekk dan id-damask spicċa jintrama mhux biss f'San Leonardu, San Benedittu, Corpus u l-Milied, iżda fil-festi kollha li kienu jsiru f'Hal Kirkop, inkluż dik ta' San Ġuzepp. Għalhekk illum f'San Ġuzepp, il-knisja tkun armata kompluta bid-damask.

Il-Fratellanza tas-Sagrament ħadet f'tit għaliha li d-damask li kien jintrama fil-festa tagħha, jiġifieri Corpus Christi, kien ser jibda jintrama anki f'tar-Rużarju, iżda aċċettat is-sitwazzjoni, speċjalment meta l-prokuratur tagħha Pietro Paolo Ellul kien jiġi fuq l-prokuratur tal-Fratellanza tar-Rużarju. Min-naħa l-oħra, wara l-mewt mhux mistennija ta' Dun Mikiel Ellul laħaq f'għajnejha Giuseppe rettur tal-Fratellanza tar-Rużarju.


Meta nqala' dan l-inkwiet, il-kurja nqabdet fuq sieq waħda. Kien għadu kif tneħħa l-Isqof Buhagiar minn Isqof tal-Gżira wara pressjoni mill-Gvern Kolonjali. Ftit kellhom moħħ problemi dwar fuq liema artal kellha ssir il-festa ta' Lourdes fir-raħal zgħir ta' Hal Kirkop! Is-sitwazzjoni marret għall-agħar u l-għaqda bejn il-Fratellanza tar-Rużarju u dik tas-Sagrament issaħħet meta Barbara ma baqax joħroġ il-vjatu l-Ħadd u minflok beda joħroġ l-Ħamis u minflok taħt il-baldakkin beda juża l-umbrella. Ikun f'dan il-mument, li l-Fratellanza tas-Sagrament tidhol f'pika mal-Fratellanza ta' San Ġuzepp.

Fl-1889, il-fratelli tas-Sagrament iddeċidew li ma jiħdux sehem fil-festa ta' San Ġuzepp. Din id-deċiżjoni kienet immexxija minn f'tit tal-għira. **Il-Fratelli ta' San Ġuzepp kienu tat-tajjeb. Illum ngħidulhom elitisti. Il-fratelli tar-Rużarju u tas-Sagrament kellhom livell edukattiv aktar baxx.** Kienet din il-problema ta' nuqqas ta' litteriżmu u edukazzjoni fuq naħa, u elitiżmu fuq l-oħra, li wassal biex f'Hal Kirkop titwaqqaf il-Fratellanza ta' San Ġuzepp u

l-assoċjazzjoni tal-Qalb ta' Ġesù. Fuq kollox, għax il-Fratelli ta' San Ġuzepp kienu tat-tajjeb bdew jagħmlu numru ta' opri għall-festa tagħhom u dan għab aktar għira fil-komunità zgħira ta' dan ir-raħal.

Skont il-Fratelli ta' San Ġuzepp, il-fatt għala l-fratelli tas-Sagrament ma ħadux sehem fil-festa tagħhom kien sar apposta biex inaqas mis-sbuħija tal-Purċissjoni f'għajnejha San Ġuzepp. Minflok, il-Fratelli ħassew li kellhom Festa isbaħ u aħjar. Fis-sena ta' wara kienu l-istess Fratelli ta' San Ġuzepp li talbu biex daww tas-Sagrament ma jithallew x jiehdu sehem. Fil-verità n-nies tat-tajjeb fir-raħal bdew jiddejjqu jkollhom x'jaqsmu mal-fratelli tas-Sagrament u tar-Rużarju. Speċjalment, daww tas-Sagrament li kienu maledukati u anke maħmuġin. Ġew akkużati li lanqas kienu jinħaslu, mill-Fratelli ta' San Ġuzepp. Fl-1890, il-Fratelli ta' San Ġuzepp kitbu lill-kurja fejn qalu li ma xtaqux li l-fratelli tas-Sagrament u tar-Rużarju jibqgħu jiehdu sehem fil-purċissjoni tagħhom għax kienu semgħu li kienu ġejjin maħmuġin u bl-agħar konfratiji għall-purċissjoni tagħhom.

Ikunu dawn l-ilmenti li jwasslu biex sal-lum il-Purċissjoni tal-Festa ta' San Ġuzepp ma joħroġux il-fratellanzi l-oħra magħha kif isir f'ħafna postijiet oħra



L-istatwa parrokkjali l-antika kompluta bil-pedestall bl-angli, hekk kif giet ordnata lill-istatwarju magħruf Karlu Darmanin. Din tlestiet u żżanznet fl-1877, matul l-ewwel sena tal-parrokkat ta' Dun Ġuzepp Barbara D.D. Ħajr lil Angelo Schembri għar-ritratt oriġinali

f'Malta. Qabel dawn l-ilmenti, l-fratellanzi l-oħra kienu joħorġu f'din il-Festa. Kienet deċizjoni tal-kurja li għal din l-purċissjoni joħorġu biss il-Fratelli ta' San Ġuzepp. Barbara ma kellu x'jaqsam xejn ma' dawn id-deċizjonijiet u l-ittri li ntbaġħtu. Kien nutar, Vincenzo Farrugia, membru tal-Fratellanza li kien wieħed mill-perċimes, li kien qed jikteb lill-kurja.

Min-naħa tagħhom il-fratelli tar-Rużarju u tas-Sagrament waħħlu f'Barbara. Bdew jiktbu lill-kurja u jakkużaw lil Barbara li kien qed jippreferi lill-Fratellanza ta' San Ġuzepp u dik tal-Qalb ta' Ġesù. Saru akkużi aktar serji. Barbara ġie akkużat li kien qed jamministra ħażin il-fondi tal-knisja, jiġifieri, dawk tal-*Veneranda Lampada*. Dan wassal biex infetħet inkjesta fuq Barbara mill-istess kurja.

Mix-xhieda mogħtija joħroġ li sa dan iż-żmien, Barbara kien għadu mhux qiegħed wara l-Fratellanza ta' San Ġuzepp. Il-benefatturi li ħallsu għall-opri ta' din il-Fratellanza affermaw li dawn l-opri ħallsuhom huma minn buthom u mhux ħallashom Barbara kif kien hemm minn qed jallega. Fosthom issem mew numru ta' opri, bħalma kienet is-surgentina tal-fidda, vażuni tal-alabastru u t-tużell fost l-oħrajn. Dak li ħareġ minn din l-inkjesta kien li Barbara kien qed jobbliga lill-fratelli li dak kollu li jagħmlu għal użu tal-Festa ta' San Ġuzepp kellhom jarmawh fil-festi magġuri, inkluż dik ta' San Leonardu. Prassi li għadha sal-lum. L-uniku eċċezzjoni kien it-tużell għaliex ta' San Leonardu kellhom wieħed tagħhom.

Iżda l-akkuża l-aktar qawwija u li ġiegħlet lill-Kurja biex tiftaħ inkjesta fuq Barbara kienet dik li Barbara ma kienx qed jamministra l-flus tal-*Veneranda Lampada* kif suppost. Din l-akkuża kienet saret minn Dun Mikiel Ellul. F'din l-inkjesta instab li l-knisja, jew aħjar il-*Veneranda Lampada*, kellha ħafna dejn. Barbara intalab li jagħmel tajjeb għalih. Hu jaċċetta li jħallsu. B'ringrazzjament sar qbil li jsir kwadru taż-żejt tiegħu u jitqiegħed fis-sagristija. Biss l-istorja ma tiqafx hawn. Il-Kurja ħadet id-deċizjoni li l-viċi Dun Mikiel Ellul jingħata l-amministrazzjoni tal-*Veneranda Lampada*.

It-tneħħija ta' Barbara mit-tmexxija tal-*Veneranda Lampada* baqgħet fil-memorja kollettiva tant li semmieha Boissevain u għamel referenza għaliha mingħajr ma nduna s-sinjifikat tagħha. Anzi bdiet tkun assoċjata mal-Festa ta' San Ġuzepp, fis-sens li ma tħalliex jagħmel aktar il-festa ta' San Anard, li kien parti mix-xogħol li kellu fil-*Veneranda Lampada* għaliex kien qiegħed jiffavorixxi lil ta' San Ġuzepp. Fil-verità kif rajna, f'din il-kariga, Barbara kien qed jagħmel il-Festa ta' San Ġuzepp u ta' San Anard. Meta tneħħa jew itteħditlu l-prokura tal-*Veneranda Lampada*, la l-festa ta' San Anard u l-anqas ta' San Ġuzepp ma seta' jkompli jagħmel.

Biex l-affarijiet imorru għall-aġar, Ellul ingħata wkoll it-tmexxija f'idejh, *pro-tempore*, tal-Fratellanza tas-Sagrament. Bħala prokuratur tal-*Veneranda Lampada*, minflok Barbara, issa kien imiss lilu li jibda jamministra l-festa ta' San Anard u ta' San Ġuzepp fost l-oħrajn. Ikun f'dan il-kuntest, li l-Fratellanza tas-Sagrament tidhol għall-Festa ta' San Leonardu. Iżda l-Fratelli ta' San Ġuzepp ma għoġobhom xejn dan l-arrangament li l-festa tagħhom ser jibda jieħu ħsiebha Ellul. Ikun f'dan il-mument, jiġifieri s-sena 1891, li verament ir-raħal jinqasam fi tnejn. Il-Fratelli jibded jorganizzaw il-festa għal rashom. Dan jispjega għala l-Fratellanza spicċat iżżomm l-armar tal-knisja għandha (u eventawment bdew jinżammu fil-Każin tal-Banda San Ġuzepp). Sakemm il-Festa ta' San Ġuzepp kienet taħt il-*Veneranda Lampada*, l-affarijiet tal-Fratellanza ta' San Ġuzepp, kollox kien jinżamm f'armarju fis-sagristija fejn normalment jinżamm it-tiżjin kollu tal-knisja.

Wieħed irid iżomm f'moħħu li sa dan il-mument, iż-żewġ fratellanzi tar-Rużarju u tas-Sagrament ma kinux għadhom involuti fl-organizzjoni tal-festa ta' San Leonardu li kienet ta' kulħadd u torganizzaha l-*Veneranda Lampada*. Il-festa tal-Fratellanza tas-Sagrament kienet primarjament *Corpus Christi*. It-triq kienet infetħet biex il-Fratellanza tas-Sagrament u tar-Rużarju jiġu aktar u aktar assoċjati mal-festa titulari. Fil-proċess jintesa l-iskop li għalih twaqqfu, jiġifieri biex jorganizzaw il-festa ta' *Corpus Christi* u l-vjatki u ż-żewġ festi tal-Madonna tar-Rużarju. Dak li hu nteressanti, huwa li matul din il-kontroversja kollha, l-ebda banda ma tissemma' fil-korrispondenza jew fl-inkjesta li saru. Sal-1900, il-kwistjoni kollha kienet iddur mal-fratellanzi.

Barbara jirrispetta d-deċizjoni li Dun Mikiel Ellul jibda jmessi l-*Veneranda Lampada*. Ellul ipprova jregġa' l-arloġġ lura, billi jerga' jaqsam id-dħul tal-*Veneranda Lampada* skont l-entitajiet u mhux iqiegħed kollox f'qoffa waħda. Min-naħa tiegħu, Barbara baqa' jħallas id-dejn li kellu mal-*Veneranda Lampada* għax-xogħlijiet li kien għamel fil-knisja. Dan il-ħlas żamm ir-rotta ddu.

Iżda jekk Dun Mikiel Ellul ħaseb li ser isolvi l-problemi finanzjarji għarralu. Wisq probabbli dawn kibru aktar għax dawk tat-tajjeb, bħalma kienu l-Fratelli ta' San Ġuzepp, ma tantx kienu lesti li jikkontribwixxu. Id-diffikultajiet kienu kbar u dan inħass anke fil-fatt li wara sena, Dun Mikiel ħalla t-tmexxija tal-*Veneranda Lampada* f'idejn ħuh. Hu miet ftit wara, jiġifieri fl-1891, jew ħames snin wara li qaddes. Iżda xorta, ftit li xejn sar progress f'dawk li huma finanzi tal-knisja. Ikun f'dan il-kuntest, li jinholqu verament il-festa partiti f'Hal Kirkop, għaliex issa ser ikunu l-fratellanzi u l-baned li jridu

jaqdfu biex isibu l-flus u mhux aktar il-*Veneranda Lampada*.

Min-naħa tiegħu, Barbara kien jirrispetta kull deċiżjoni li kienu qed jieħdu l-prokuraturi, Dun Mikiel Ellul, u ħuh. Fost l-oħrajn, matul dan il-perjodu saret il-kurunella f'għieh San Leonardu. Ix-xogħol fuqha sar mill-qassis Bormliz Amabile Sisner. Kien f'dan il-perjodu li saret l-istatwa tal-Madonna tar-Rużarju, jiġifieri fl-1899, waqt li Barbara ħadem ma' Dun Mikiel Ellul, f'tit qabel dan tal-aħħar miet, ħalli l-Unjoni tal-Qalb ta' Ġesù ssir parti mill-Fratellanza tas-Sagrament u b'hekk tonqos it-tensjoni fil-parroċċa.

Peress li l-amministrazzjoni tal-Fratellanza tar-Rużarju u tas-Sagramenti kienu f'idejn l-istess familji, dawn ingħaqdu u twaħħdu mal-festa titolari. L-Unjoni tal-Qalb ta' Ġesù spiċċat. Dak li kien baqa' kienet il-Fratellanza ta' San Ġuzepp. Il-fratelli ta' din il-Fratellanza ġibdu magħhom dawk il-familji li issa bdew iħossuhom esklużi u mhux parti mill-*clan*, li l-familja Ellul kienet iffurmat fil-parroċċa. Peress li Ħal Kirkop kien raħal zgħir, ġlieda ma' familja li kellha għeruq fir-raħal u fiż-żewġ fratellanzi qodma ma setgħetx ma tolgotx lir-raħal kollu. U dak li ġara.

Min-naħa tiegħu, Barbara ħadha bi kbira b'dak li ġralu tant li mar it-Tuneżija fejn kellu xi qraba. Sakemm kien imsiefer, ħalla l-parroċċa f'idejn Dun Mikiel Barbara, li kien għalliem is-Seminarju. Fil-kuntest ta' dak iż-żmien, din l-istorja u din id-deċiżjoni mill-kurja kienet tfixxer li jekk hu xtaq li jimxi 'l quddiem fil-ġerarkija tal-knisja, kull ħsieb tarlu mar-riħ. Meta ġie lura mit-Tuneżija, ġie bniedem mibdul. Kien jaf li issa hu kien għal dejjem f'Ħal Kirkop. Il-pożizzjoni tiegħu ta' kappillan ma seta' jneħħihielu ħadd. Bħalma kien fil-każ taċ-ċivil, dak kien post di sentu u zammu sakemm miet. Tul ħajtu, hu qatt ma seta' jkun fil-*clan* ta' Ellul. Ikun f'dan il-kuntest li l-Fratellanza ta' San Ġuzepp u Dun Ġuzepp Barbara jagħmlu alleanza li ser tibqa' fis-seħħ sakemm miet.

B'hekk din l-istorja turi li dak li jseħħ mhux bilfors jaqbel mal-analiżi antropoloġika anki jekk din tal-aħħar tiftaħar li tibni l-kitba tagħha fuq ix-xjenza. Dan mhux l-ewwel fatt fejn Boissevain mar żmerċ. Mar żmerċ fuq il-festi meta bassar li ser jispiċċaw. Mhux talli ma spiċċawx talli komplew jikbru. Bħala demografiku, l-ikbar sfida li ser ikollhom il-festi m'hix dik ideoloġika, jiġifieri dik li l-antropologi *Marxisti*

1389

Application for Passport 79

Christian and Surname in full A Passport is required for * Reverend
Giuseppe Barbara D.O.

Profession a Priest - C. Church

Native of † Malta

and a British Subject, to enable him to proceed from hence
to † Tunis

Date 5 July 1892.

Signature of the Applicant.

Val. Giuseppe Barbara D.O. Parroco

This application, properly filled up, is to be left at the Chief Secretary's Office, Palace, between the hours of 12 and 12.30 a.m. of each day (Sundays or other Holidays excepted) when the requisite Passport will be granted (a) on the same day between the hours of 2 and 4 p.m.

Applications made after 12 o'clock will stand over till the afternoon of the following day.

Kopja tal-Applikazzjoni tal-Passaport li l-Kappillan Barbara ressaq għall-approvazzjoni fil-5 ta' Lulju 1892 biex ikun jista' jsiefer Tuneż. Il-kittieb jgħid li kienet żjara lil xi qraba bl-għan li jistrieħ mill-burraxka li kienet inqalghet ma' Dun Mikiel Ellul. Barbara jhalli lil Mons. Mikiel Barbara jamministra l-Parroċċa minflok

ħasbu li ser tkun it-tmien tal-fidi kattolika u rebħa tal-liberalizmu progressiv tas-seklu għoxrin. Dan għalihom kien li ser jeqred il-festi. L-isfida hija dik ta' kemm ser ikun hemm żgħażaġh li lesti jaħdmu. Iġifieri l-festi jispiċċaw biss f'dawk il-komunitajiet li ma jibqax ikollhom tfal. Boissevain ħaseb li l-pika bdiet minħabba San Ġuzepp meta fil-fatt, il-ġamra li tat in-nar kien nuqqas ta' qbil fuq id-devozzjoni lejn il-Madonna ta' Lourdes li illum ħadd m'għadu jassoċċja ma' Ħal Kirkop, u għira bejn il-klassijiet soċjali.

Nispera li jkolli l-enerġija u s-saħħa biex dak li darba wegħdt lil Angelo Schembri nwettqu. Jiġifieri nispiċċa l-istorja ta' din il-Fratellanza u d-devozzjoni lejn San Ġuzepp f'Ħal Kirkop fejn nista' nimraħ f'aktar dettall.